

اسلام میں عورت کا مقام

اور میاں بیوی کے باہمی معاملات (۲)

پروفیسر حافظ قاسم رضوان[☆]

نکاح (زواج) مسیار

اسلام میں نکاح ثانی کی شرائط اتنی سخت ہیں کہ عموماً پوری نہیں ہو پاتیں اور ادھوری شرائط کے تحت کی گئی دوسری شادی رحمت کی بجائے طرفین کے لیے سخت زحمت بن جاتی ہے، جیسے عدل نہ کر سکنا، نان و نفقة کی ذمہ داری سے پہلو تھی یا مناسب رہائش مہیا نہ کرنا وغیرہ۔ اور پھر محاسبہ آخرت تو ہے ہی۔ اس سلگتے مسئلے کا حل بعض عرب علماء نے ”نکاح مسیار“ کی صورت میں نکالا ہے۔ ایسے نکاح میں مروجہ نکاح کی تمام شرائط اور ارکان موجود ہوتے ہیں، جیسے ایجاد و قبول، گواہوں کی موجودگی اور مہر کی ادائیگی وغیرہ۔ بس اس کے ساتھ ایک اور اضافی شرط اسے نکاح مسیار کی صورت دے دیتی ہے، اس طرح کہ شوہر کے مطالبے پر یا اپنی رضامندی سے عورت اپنے حقوق، نان و نفقة، عدل، رہائش اور رات گزارنا وغیرہ میں سے کوئی ایک، دو یا سارے حقوق سے مستبردار ہو جائے۔ واضح رہے کہ یہ نکاح موقت یا متعہ، جن میں وقت کا تعین ہوتا ہے اور ان کی حرمت پر اتفاق ہے، سے مکسر مختلف ہے۔ نکاح مسیار میں نہ تو کوئی وقت مقرر ہوتا ہے اور نہ ہی ایسی کوئی ظاہری نیت ہوتی ہے۔

نکاح مسیار کے بنیادی محرکات

نکاح مسیار کے کئی ایک بنیادی محرکات یوں بیان کیے جاتے ہیں:

- (ا) شادی کی عمر سے زائد پہنچ جانے والی عورتوں کی کثرت، مطلقات، بیوہ اور مخصوص حالات والی عورتوں کی تعداد بڑھنا۔ (جیسے اچھی مالی حیثیت والی بیوہ اور مطلقة عورتوں میں اضافہ وغیرہ)۔
- (ب) بیشتر عورتیں تعداد ازدواج کی مخالفت کرتی ہیں۔ اس بنا پر خاوند اس طرح کی شادی کرنے پر مجبور ہوتا ہے تاکہ پہلی بیوی کو اس کی آگاہی نہ ہو سکے۔
- (ج) مخصوص حالات میں بعض مردوں کا عفت و عصمت کا حصول اور حلال فائدہ حاصل کرنے کی رغبت پیدا ہونا۔

☆ ریٹائرڈ صدر شعبہ اسلامیات و مطالعہ پاکستان، گورنمنٹ کالج آف کامرس، علامہ اقبال ٹاؤن، لاہور

(۶) ایسے نوجوان اور مرد جو مزید اعلیٰ تعلیم حاصل کرنے کے لیے کافی عرصہ سے غیر ممالک میں مقیم ہوں اور جنسی خواہشات و ضروریات کے ناجائز ذرائع اور حرام کاری سے بچنا چاہیں۔

نکاح مسیار کی شرائط

زواج مسیار میں مروجہ نکاح کی تمام شرائط اور ارکان موجود ہوتے ہیں، جیسے مہر کی ادائیگی، ولی کی اجازت، گواہوں کی موجودگی، ایجاد و قبول وغیرہ۔ ان شرائط کی موجودگی میں ایک اضافی شرط ہوتی ہے جو اسے نکاح مسیار بناتی ہے۔ وہ یہ کہ شوہر نکاح کے موقع پر یہ شرط لگائے کہ عورت اپنے حقوق، نان نفقة، رہائش، عدل (رات گزارنا) وغیرہ میں سے کوئی ایک یا سارے حقوق چھوڑ دے۔^(۱)

فقہاء نے نکاح کی شرائط کو تین انواع میں تقسیم کیا ہے:

(ا) شرائط انعقادِ نکاح (ب) شرائطِ جوازِ نکاح (ج) شرائطِ انزوامِ نکاح
انعقادِ نکاح کی پہلی شرط عقل، دوسری بلوغ اور تیسرا رضامندی ہے۔ یہ وہ شرائط ہیں جن کا تعلق عاقدین نکاح سے ہے، جبکہ چوتھی شرط اتحادِ مجلس اور پانچویں مجلسِ عقدِ نکاح میں گواہوں کی موجودگی ہے (فقہاء کے نزدیک نکاح کے گواہوں کی کم از کم تعداد دو عاقل بالغ مردوں ہیں)۔

مرد کے ذمہ نکاح کے حوالے سے دو اہم ترین فرائض عائد ہوتے ہیں:

(ا) مہر کی ادائیگی (ب) نان و نفقة کی ادائیگی

اب اس کے بعد عورت کو اختیار ہے کہ وہ اپنا مہر مکمل یا اس کا کچھ حصہ واپس کر دے، یا پھر ادائیگی سے قبل ہی مہر کو ٹکلی یا جزوی طور پر معاف کر دے۔ اسی طرح کوئی عورت بوجہ اچھی ملازمت یا اپنی مضبوط مالی حیثیت کے پیش نظر شوہر کو نان و نفقة کی ادائیگی سے آزاد کر دے تو اس سے نفس نکاح میں کسی قسم کا کوئی فساد پیدا نہیں ہوتا۔^(۲) صحابہ سنتہ کی احادیث سے ثابت ہے کہ حضرت سودہؓ نے اپنی باری حضرت عائشہؓ کو ہبہ کر دی تھی۔^(۳)

اگر شرعی طور پر یہ جائز نہ ہوتا تو حضور پاک ﷺ کبھی بھی اس کو تسلیم نہ کرتے۔ چنانچہ ہر وہ شرط جو محض نکاح کی جوہری غرض اور اصلی مقصد پر اثر انداز نہ ہوتی ہو تو وہ شرط صحیح ہے۔ یہ نہ تو عقدِ نکاح میں مخل ہوتی ہے اور نہ ہی اسے باطل کرتی ہے۔

موجودہ دور میں عرب علماء شیخ عبدالعزیز بن باز، یوسف القرضاوی وغیرہ اور مجمع الفقه الاسلامی نے نکاح مسیار کو (کراہت کے ساتھ) جائز قرار دیا ہے۔

مجمع الفقه الاسلامی کے مکملہ میں منعقدہ اٹھارہویں اجلاس میں درج ذیل قرارداد منظور کی گئی:

مجمع الفقہی اس بات کی تاکید کرتا ہے کہ شادی کے نئے عقد، اگرچہ اس کے نام، اوصاف اور صورتیں مختلف ہیں، کو شریعت مطہرہ کے مقرر کردہ قواعد و ضوابط کے تابع ہونا چاہیے۔ اور اس میں ارکان اور شروط پوری ہوں

اور (یہ) موافع سے خالی ہوں۔ عصر حاضر میں لوگوں نے بعض (ایسے) عقد شروع کر دیے ہیں، جن کے احکام ذیل میں ہیں۔

ایسا عقد زواج جس میں عورت رہائش، خرچ اور باری کی تقسیم یا کچھ دوسرے حقوق برضا و رغبت ختم کر دے۔ مرد دن رات میں جب چاہے، اس کے پاس آ سکتا ہو۔ اس میں ایسا عقد نکاح بھی شامل ہے کہ جس میں عورت اپنے گھروں کے ساتھ میکے میں، ہی رہے اور زوجین جب چاہیں، عورت کے میکے یا کسی اور جگہ مل لیں (خلوت کر لیں)۔ اس طرح سے خاوند بیوی کو نہ تورہائش اور نہ ہی خرچ (نفقہ) دے۔ یہ دونوں عقد اور اس طرح کے دوسرے عقد اس وقت صحیح ہوں گے، جب ان میں شادی کے ارکان اور شرط موجود ہوں اور کوئی مانع نہ پایا جائے، لیکن یہ خلاف اولیٰ ہے۔

یہ ہمارے علم میں رہنا چاہیے کہ نکاح کی یہ صورت (نکاح مسیار) اگرچہ ایک مثالی اور مطلوبہ ضرورت نہیں، لیکن اس کے باوجود یہ اس وقت صحیح ہوگی جب اس میں شادی کی شرط اور ارکان پائے جائیں، جیسے (باہمی) رضا مندی، ولی اور گواہوں کی موجودگی، یہی فتویٰ شیخ ابن باز نے دیا ہے۔ اس لیے کہ عورت کو حق حاصل ہے کہ وہ شرعی طور پر مقرر کردہ اپنے سارے یا کچھ حقوق کو ساقط کر دے۔ اس سے نفس نکاح پر کوئی اثر نہیں پڑتا۔ تاہم عام حالات میں ایسے نکاح کو بالکل پسندیدہ یا مستحسن بھی قرار نہیں دیا جا سکتا۔ لیکن مخصوص حالات میں عفت و عصمت کے بچاؤ اور معاشرے میں زنا کے سد باب کے لیے اس طرح کے نکاح کا جواز اور گنجائش نظر آتی ہے۔ واللہ اعلم!

حق مہر

نکاح کے لیے مہر کی ادائیگی بہت ضروری ہے اور اسے واجب قرار دیا گیا ہے۔ قرآن پاک میں اس کے لیے درج ذیل چار الفاظ استعمال ہوئے ہیں:

(۱) مال (۲) صدقہ (۳) اجر (۴) فریضہ

محرمات نکاح کے تفصیلی ذکر کے بعد فرمان الہی ہے:

﴿وَأْهِلَّ لَكُمْ مَا وَرَآءَ ذَلِكُمْ أَنْ تَبْتَغُوا بِأَمْوَالِ الْكُمْ﴾ (النساء: ۲۴)

”اور ان کے سوا (سب عورتیں) تمہارے لیے حلال ہیں، اس طرح کہ تم اپنے اموال کے ساتھ (ان کو) نکاح میں لانا چاہو.....“

اس مال دینے کو اصطلاح میں مہر کہتے ہیں۔

﴿وَأَتُوا النِّسَاءَ صَدْقَتِهِنَّ نِحْلَةً ط﴾ (النساء: ۴)

”اور عورتوں کو ان کے مہر خوش دلی سے ادا کرو۔“

صدقة یا صداق مہر کو کہا جاتا ہے۔

مہر کی مستحق صرف آزاد عورتیں ہی نہیں بلکہ کنیزیں بھی ہوتی ہیں۔ ارشادِ ربانی ہے:

﴿فَإِنِّيْكُحُوْهُنَّ يَا ذِنَّ أَهْلِهِنَّ وَأَتُؤْهُنَّ أُجُورَهُنَّ بِالْمَعْرُوفِ﴾ (النساء: ٢٥)

”پس ان (کنیزوں) سے ان کے مالکوں کی اجازت کے ساتھ نکاح کرو اور انہیں ان کے مہر حسب دستور ادا کرو.....“

مسلمان عورتوں اور اہل کتاب کی پاک دامن عورتوں کے لیے فرمایا گیا:

﴿إِذَا أَتَيْتُمُوهُنَّ أُجُورَهُنَّ﴾ (المائدۃ: ٥)

”جب تم انہیں ان کے مہر ادا کرو۔“

مہر کا ادا کرنا چونکہ حکم خداوندی کے تحت ہے، اس لیے اس کے لیے فریضہ کا لفظ بھی قرآن کریم میں استعمال ہوا ہے:

﴿لَا جُنَاحَ عَلَيْكُمْ إِنْ طَلَقْتُمُ النِّسَاءَ مَا لَمْ تَمْسُوْهُنَّ أَوْ تَفْرِضُوا لَهُنَّ فَرِيْضَةً﴾ (البقرۃ: ٢٣٦)

”تم پر کوئی گناہ نہیں اگر تم عورتوں کو طلاق دو، جبکہ تم نے ابھی ان کو چھوانہ ہو یا مہر مقرر نہ کیا ہو۔“

﴿فَمَا اسْتَعْتَمْ بِهِ مِنْهُنَّ فَأَتُوهُنَّ أُجُورَهُنَّ فَرِيْضَةً﴾ (النساء: ٢٤)

”تو پھر جن عورتوں سے تم ازدواجی زندگی کا لطف اٹھاؤ تو ان کو دوان کے مہر جو مقرر ہوئے ہیں۔“

مہر کا وجوب درج ذیل آیاتِ قرآنی سے ثابت ہے:

﴿وَأَتُوا النِّسَاءَ صَدْقَتِهِنَّ نِحْلَةً فَإِنْ طِبِّنَ لَكُمْ عَنْ شَيْءٍ مِنْهُ نَفْسًا فَكُلُوْهُ هَنِيْئًا مَرِيْئًا﴾ (النساء)

”اور دے ڈالو عورتوں کو ان کے مہر خوش دلی سے، پھر اگر وہ اس میں سے کچھ چھوڑ دیں اپنی خوشی سے تو اس کو کھاؤ مزید اس سمجھ کر خوش گواری سے۔“

سورۃ النساء کی آیت ۳۲ کے الفاظ ﴿وَبِمَا أَنْفَقُوا مِنْ أَمْوَالِهِمْ﴾ ”اور اس سبب سے کہ جو وہ (مرد) اپنے اموال خرچ کرتے ہیں،“ بھی مہر کے واجب ہونے پر دلیل ہیں۔ اسی طرح فقہاء نے آیتِ قرآنی ﴿قُدْ عَلِمْنَا مَا فَرَضْنَا عَلَيْهِمْ فِي أَزْوَاجِهِمْ﴾ (الاحزاب: ۵۰) ”ہمیں خوب علم ہے جو ہم نے مقرر (لازم) کیا ہے مسلمانوں پر ان کی بیویوں کے بارے میں،“ سے بھی مہر کا وجوب ثابت کیا ہے۔

مہر سے متعلق عرب میں کئی قسم کے ظلم ہوتے تھے: (۲)

(۱) مہر، جو لڑکی کا حق تھا، اس کو نہ دیا جاتا، بلکہ لڑکی کے اولیاء (سرپرست) شوہر سے وصول کر لیتے تھے۔ اس زیادتی کو ختم کرنے کے لیے سورۃ النساء میں ارشاد ہوا: ﴿وَأَتُوا النِّسَاءَ صَدْقَتِهِنَّ﴾ ”اور ادا کرو عورتوں کو ان کے مہر،“ اس کے مخاطب شوہر بھی ہیں کہ وہ اپنی بیوی کا مہر خود بیوی کو دیں۔ نیز اس میں لڑکیوں کے اولیاء سے بھی خطاب ہے کہ اگر لڑکیوں کے مہر ان کو وصول ہو جائیں یا وصول کر لیں، تو یہ لڑکیوں کو ہی ادا کریں۔ ان کی اجازت اور قلبی رضا مندی کے بغیر اپنے تصرف میں ہرگز نہ لائیں۔

(ب) اگر کبھی کسی کو مہر دینا ہی پڑ جاتا تو اسے وہ بہت غصے اور تنخی کے ساتھ بادل نخواستہ تاوان سمجھ کر دیتے تھے۔ اس ظلم کا ازالہ آیت مذکور کے لفظ ”نُحْلَة“ سے فرمایا گیا۔ لغت میں نُحْلَة اس عطیہ کو کہتے ہیں جو خوش دلی کے ساتھ بغیر کسی معاوضہ کی امید کے دیا جائے۔ جیسا کہ بیضاوی میں تصریح ہے: نحلہ عطیہ اذا اعطاه ایّاه عن طِيبِ نفسٍ بلا توقعٍ عوضٍ۔

(ج) بہت سے شوہر یہ سمجھ کر کہ بیوی مجبورِ محض ہے، مخالفت کر ہی نہیں سکتی، دباؤ ڈال کر اس سے مہر معاف کروالیتے تھے۔ اس سے درحقیقت معافی نہیں ہوتی، مگر وہ یہ سمجھ کر بالکل بے فکر ہو جاتے کہ اب تو حق مہر معاف ہو گیا ہے، دینے کی کوئی ضرورت نہیں۔ اس ظلم کے انسداد کے لیے آیت میں ارشاد ہوا: ﴿فَإِنْ طِبْنَ لَكُمْ عَنْ شَيْءٍ مِّنْهُ نَفْسًا﴾ (النساء: ٤) ”اگر وہ عورتیں خوش دلی کے ساتھ اپنے مہر کا کچھ حصہ تمہیں دے دیں،“ مطلب یہ ہوا کہ زیادتی اور دباؤ کے ذریعے معافی حاصل کرنا کوئی معنی نہیں رکھتا، اس سے درحقیقت کچھ بھی معاف نہیں ہوتا۔ لیکن اگر وہ عورتیں کلی طور پر اپنے اختیار اور رضامندی سے مہر کا کچھ حصہ معاف کر دیں یا لینے کے بعد تمہیں واپس کر دیں، تو ایسی صورت میں وہ تمہارے لیے جائز اور درست ہو گا۔

مذکورہ مظالم زمانہ جاہلیت میں تو بہت زیادہ تھے، جن کا قرآن حکیم کی اس آیت میں انسداد ہوا، لیکن سخت افسوس، دکھ اور جہالت کی بات ہے کہ ان مظالم کا سلسلہ ابھی تک مسلمانوں میں جاری ہے۔ مختلف قبیلوں، ذاتوں، خاندانوں اور علاقوں میں ان مظالم میں سے کچھ مظالم یا کوئی ظلم لازمی پایا جاتا ہے۔ ایک مسلمان کو ان سب سے بچنا بہت لازم ہے۔

اس آیت میں جو طیب نفس کی قید لگائی گئی کہ تمہاری بیویاں اگر اپنی خوشی سے تمہیں مہر کا کچھ حصہ واپس کر دیں یا تم سے وصول ہی نہ کریں، تو تم اس کو بغیر کسی بوجھ کے کھا سکتے ہو، اس سے شریعت کے ایک بہت اہم ضابطے کا علم ہوتا ہے۔ یہ بنیادی شرعی اصول ہے کہ کسی کا ذرا سماں بھی کسی دوسرے کے لیے قطعاً حلال نہیں، جب تک کہ طیب نفس (خوش دلی) سے اس کی اجازت نہ دی گئی ہو۔ ارشادِ نبوی ﷺ ہے: ((أَلَا لَا تَظْلِمُوا، أَلَا لَا يَحِلُّ مَالُ اُمْرِيٍّ إِلَّا بِطِيبِ نَفْسٍ مِّنْهُ)) (٥) ”خبردار! ظلم نہ کرو! خبردار! اچھی طرح سے سمجھ لو کہ کسی شخص کا مال (دوسرے شخص کے لیے) حلال نہیں ہے، جب تک کہ اس کے دل کی خوشی سے حاصل نہ ہو۔“ اسی سے زبردستی کے چندے، عطیے اور ہدیے کا راستہ بھی رکتا ہے۔ یہاں یہ بھی واضح رہنا چاہیے کہ اگر عورت خود نہ بھی مانگے تو اس سے حق مہر کی معافی نہیں ہو جاتی۔ حضرت عمر فاروق رضی اللہ عنہ اور قاضی شریحؒ کا فیصلہ ہے کہ کوئی عورت شوہر کو حق مہر معاف کر دے اور اگر پھر اس مہر کا مطالبہ کرے تو شوہر کو ادا کرنے پر مجبور کیا جائے گا، اس لیے کہ یہ مطالبة اس بات کا قرینہ ہے کہ اس نے دل سے معاف نہیں کیا تھا۔

آج کل بہت سی عورتیں یہ سمجھتی ہیں کہ مہر ملنا تو ہے نہیں، اگر مانگوں یا معاف نہ کروں تو اس سے گھر میں غصہ، تناو، بدمزگی اور فساد پیدا ہو گا، تو بادل نخواستہ وہ اسے معاف ہی کر دیتی ہیں، حالانکہ شرع میں ایسی معافی کا قطعاً

کوئی اعتبار نہیں۔ حکیم الامت مولانا اشرف علی تھانویؒ کا ارشاد ہے کہ صحیح معنوں میں طیب نفس سے معاف کرنے کا پتہ اس صورت میں چل سکتا ہے کہ مہر کی پوری رقم بیوی کے حوالے کر دی جائے۔ اس کے بعد وہ اپنی خوشی سے بغیر کسی دباو یا ہتھ کنڈے کے تھوڑا یا زیادہ حصہ واپس کر دے۔ اس سے قطعاً یہ گنجائش نہیں نکلتی کہ بیوی کو حق مہر ادا ہی نہ کیا جائے اور ویسے ہی کسی لائق یا جذباتی لمحے کی معافی کو کافی جان کر انسان بالکل مطمئن ہو جائے۔ یہ تو سراسر غصب کے زمرہ میں آتا ہے۔

آیت کے آخر میں فرمان الٰہی ہے: ﴿فَكُلُوهُ هَنِيْثًا مَرِيْثًا﴾ ”تو اس کو کھاؤ مزے مزے سے“۔ **هَنِيْثًا** اور **مَرِيْثًا** دونوں فعل کے وزن پر صفت کے الفاظ ہیں۔ **هَنِيْثًا** (مَنْ هَنَّا وَهَنُوا وَهَنِيْ) لغت میں اس چیز کو کہتے ہیں جو کسی مشقت اور تکلیف کے بغیر حاصل ہو جائے۔ جب یہ طعام کی صفت واقع ہو تو اس کے معنی خوشگوار طعام کے ہیں۔ یعنی ایسا طعام (کھانا) جو کسی محنت اور تکلیف کے بغیر حلق سے اُتر جائے اور آسانی سے ہضم ہو کر جزو بدن بن جائے۔ **مَرِيْثًا** (مَنْ مَرَأَ الطَّعَامَ فَهُوَ مَرِيْثٌ أَى هَنِيْ) کا الفظ بھی مذکورہ معنوں میں استعمال کیا جاتا ہے۔ (بحوالہ القاموس) غرضیکہ دونوں لفظ قریب المعنی ہیں، **هَنَّا**، **يَهِنِيْ** اور **مَرِيْ**، **يَمْرُؤَ** سے مشتق اور مصدر کی جگہ رکھے گئے ہیں۔

آیت قرآنی میں صدقات کا لفظ آیا ہے، یہ صدقة کی جمع ہے۔ صدقة اور صداق عورتوں کے مہر کو کہا جاتا ہے۔ ملا علی قاری مشکوہ شریف کی شرح مرقاۃ میں لکھتے ہیں: مہر کو صداق اور صدقة اس لیے کہا جاتا ہے کہ صدق کے اس مادہ میں سچ کے معنی ہیں اور مہر سے بھی چونکہ شوہر کا اپنی بیوی کی طرف سچا میلان ظاہر ہوتا ہے، اس لیے اس مناسبت سے مہر کو صداق (صدقة) کہنے لگے۔^(۶)

واضح رہے کہ مہر شریعت اسلامی میں بیوی کی کوئی قیمت نہیں، جسے اولیاء (سرپرستوں) کو دے کر شوہر اسے حاصل کرتا ہے، بلکہ حق مہر بطور ہدیہ، عطا یہ اور نذرانہ کے ہے جو شوہر بغرض اکرام و اعزاز اور خوش دلی سے براہ راست بیوی کے قدموں میں نچھا ور کرتا ہے۔ ایسا اس لیے بھی چاہیے تاکہ یہ عمل اس موادت و انس اور محبت کی دلیل بن سکے، جس کا زندگی گزارنے کے لیے زوجین میں پایا جانا اشد ضروری ہے۔ اسی کو قرآن پاک میں ﴿وَجَعَلَ بَيْنَكُمْ مَوَدَّةً وَرَحْمَةً ط﴾ (الروم: ۲۱) ”اور اس نے تمہارے (زوجین کے) درمیان محبت اور ہمدردی رکھ دی“ سے تعبیر کیا گیا ہے۔

﴿اتُوا النِّسَاءَ﴾ فرمایہ ہدایت دی گئی کہ مہر کی رقم اپنی بیویوں کو ادا کرو نہ کہ ان کے اولیاء اور والدین کو۔ ابن ابی حاتم نے ابو صالح سے روایت نقل کی ہے کہ جب کوئی آدمی اپنی بچی کا نکاح کرتا تو اس کا مہر خود وصول کرتا، بچی کو مہر نہ دیا جاتا۔ اس پر اللہ تعالیٰ نے یہ آیت نازل کی اور حدیث میں بھی ممانعت آگئی۔ امام بغوی نے کہا کہ عورت کا ولی جب اس کی شادی کرتا، تو اگر وہ عورت قبلیہ میں ہی رہتی تو اس صورت میں اسے مہر میں سے کچھ بھی نہ دیا جاتا۔ اگر اس کا خاوند قبلیہ سے باہر کا جنسی ہوتا تھا تو ایک اونٹ پر سوار کر کے اسے خاوند

کے پاس بھیج دیا جاتا تھا اور مہر میں سے اسے کوئی چیز بھی نہ ملتی تھی۔

ابوعبیدہ نے کہا کہ نِحلہ کا معنی ہے خوش دلی سے۔ یہ اتوافع مطلقاً مفعول مطلق ہونے کی حیثیت سے منصوب ہے یا اتوافع کے فاعل سے حال ہے یا صدّقات سے حال ہے۔ یعنی مفہوم یہ ہوا کہ اللہ تعالیٰ نے جو تمہیں مال دیا ہے اس میں سے دُونہ کہ کسی اور کے مال سے یا ایسے مال سے جس میں کوئی شبہ ہو۔ ابو عبیدہ نے کہا کہ نِحلہ وہ مال ہوتا ہے جو معین اور معلوم ہو۔ جب یہ مہر اللہ تعالیٰ کی طرف سے عورتوں کے لیے عطیہ ہے تو خاوندوں کے لیے اسے عورتوں کو ادا کرنا فرض ہو گیا۔ اس کو دیکھتے ہوئے قادہ نے نِحلہ کا معنی ”فریضہ“ کیا ہے۔ ابن حجر نے کہا کہ اس کا معنی ”معین فریضہ“ ہے۔ زجاج کے قبول اس کا مطلب ”اللہ تعالیٰ کی طرف سے فرض کیا ہوا“ ہے۔ یہ عربوں کے اس قول سے مانخوذ ہے: انت حل فلان کذا۔ اس صورت میں نِحلہ ماقبل فعل کا مفعول ہو گایا پھر صدّقات سے حال ہو گا۔ گویا یہ اللہ تعالیٰ کی طرف سے جاری کیا ہوا قانون ہے، اس لیے تم اس کی پیروی کرو۔ نفساً، طبُنَ کے اسناد سے تمیز ہے، یعنی اگر وہ خوش دلی سے تمہیں مہر میں سے کوئی چیز حصہ یا رقم دیں۔ یہاں مبالغہ کے لیے طیب نفس کو فعل کی بنیاد بتایا گیا ہے۔ پھر فعل کو نفسہن سے اصحاب نفوس کی طرف پھیرا ہے اور عن حرف جارہ صلد ذکر کیا ہے، کیونکہ یہ تجافی اور تجاوز کا معنی اپنے اندر لیے ہوئے ہے۔ مِن بعضیہ ذکر کرنے میں یہ حکمت کا فرماء ہے کہ جو چیز تمہیں ہبہ کی گئی ہے اسی پر اکتفا کرو، اگرچہ وہ تھوڑی ہی کیوں نہ ہوا اور زیادہ یا تمام کی خواہش کرنا چھوڑ دو۔ (۷)

﴿فَإِنْ طِبْنَ لَكُمْ﴾ سے واضح ہوتا ہے کہ بیویوں کی طرف سے مہر کے حصے کی واپسی بغیر کسی جبرا اور دباؤ کے ہونی چاہیے۔ اور شوہر کی طرف سے کسی مکرو弗ریب، حیلہ یا لمحہ کا سہارانہ لیا جائے، یاد ہو کے سے اشظام پر انگوٹھانہ لگوایا جائے۔ ایسی صورت میں قاضی یا عدالت کی طرف سے کوئی بھی فیصلہ ہو، اللہ کے نزدیک وہ معاف نہیں سمجھا جائے گا اور شوہر کے لیے اس کا استعمال کرنا جائز نہ ہو گا۔

عورت کی طرف سے معافی پورے مہر کی بھی ہو سکتی ہے اور اس کے کسی جزو کی بھی۔ بیوی اگر شوہر سے مہر وصول کر کے پھر اسے واپس کر دے تو یہ ”ہبہ“ کہلانے گا اور اگر لیے بغیر پہلے ہی معاف کر دے تو اسے اصطلاح فقه میں ”ابداء“ کہتے ہیں۔ شرعاً دونوں صورتیں درست ہیں۔

زیادہ مہر کے لیے شریعت میں کوئی حد مقرر نہیں کی گئی۔ مشہور واقعہ یہ ہے کہ حضرت عمر رضی اللہ عنہ نے اپنے دورِ خلافت میں اس کے لیے چالیس اوپریہ کی انتہائی حد مقرر کرنا چاہی تو اس پر ایک عورت نے انہیں ٹوک کر کہا کہ آیت قرآنی ﴿وَاتَّيْتُمْ إِحْدًا هُنَّ قِنْطَارًا فَلَا تَأْخُذُوا مِنْهُ شَيْئًا﴾ (النساء: ۲۰) ”اگر تم نے عورتوں کو ڈھیر سارا مال بھی دیا ہو، تو اس میں سے کچھ واپس نہ لو“ کی رو سے آپ کو ایسا کرنے کا کوئی حق نہیں۔ اس دلیل کو سن کر حضرت عمر نے فرمایا: 『امْرَأٌ أَصَابَتْ وَرَجُلٌ أَخْطَأَ』 ”ایک عورت نے صحیح بات کی اور مرد غلطی کر گیا“۔ اس سے ثابت ہوتا ہے کہ اسلام میں زیادہ سے زیادہ مہر کی کوئی حد مقرر نہیں۔ (۸)

مہر کی کم از کم مقدار کے لیے امام ابوحنیفہ اور امام مالک کا قول ہے کہ یہ شرعاً مقرر ہے اور یہ مال کی وہ مقدار ہے کہ جس پر چور کا ہاتھ کاٹا جاسکتا ہے۔ اس کی مقدار میں دونوں ائمہ کا اختلاف ہے۔ امام اعظم کے نزدیک یہ مقدار دو رہم یا ایک دینار ہے اور امام مالک کے نزدیک یہ دینار کا چوتھائی حصہ یا تین درہم ہے۔ دونوں نے اپنا نقطہ نظر سورۃ الاحزاب کی اس آیت ﴿قُدْ عَلِمْنَا مَا فَرَضْنَا عَلَيْهِمْ فِي أَذْوَاجِهِمْ﴾ سے ثابت کیا ہے۔ وہ کہتے ہیں کہ یہاں فرض کا معنی تقدیر ہے۔ پس مہر شرع کی طرف سے معین ہے اور جس نے اسے معین نہ کیا، وہ کتاب اللہ کے حکم کو باطل کرنے والا ہوگا۔ اس لیے کہ اللہ تعالیٰ نے یہاں تقدیر کی نسبت اپنی ذات کی طرف کی ہے اور اسے بندے کے سپردہیں کیا گیا۔ صاحب ہدایہ، شیخ الاسلام ابوالحسن علی بن ابی بکر المرغینانی، کتاب النکاح میں احناف کی دلیل پر یہ حدیث لائے ہیں: **وَلَا مَهْرٌ أَقْلَّ مِنْ عَشْرَةٍ** ”اوہ دو رہم سے کم مہر نہیں۔“^(۹)

دوسری دلیل یہ ہے کہ شریعت نے حق مہر اس لیے واجب کیا ہے کہ عورت کے شرف و احترام کا اظہار ہو تو پھر اس کا اندازہ اور مقدار کم از کم اتنی تو ہونی چاہیے جو موزوں اور مناسب لگے۔ البته احادیث میں زوجین کی رضا مندی پر اس سے کم مہر بھی نکاح میں ثابت ہے۔ مہر سے متعلق حضور کریم ﷺ کی واضح حدیث ہے:

عَنْ أَبِي سَلَمَةَ قَالَتْ : سَأَلْتُ عَائِشَةَ زَوْجَ النَّبِيِّ عَلَيْهِ السَّلَامُ كُمْ كَانَ صَدَاقُ رَسُولِ اللَّهِ عَلَيْهِ السَّلَامُ ؟ قَالَتْ : كَانَ صَدَاقُهُ لَا زُوْجَهِ ثُنْتُ عَشْرَةً أُقْيَّةً وَنَسْهَا ، قَالَتْ : أَتَدْرِي مَا النَّشْ ? قُلْتُ : لَا ، قَالَتْ : نِصْفٌ أُوْقَيَّةٌ فَتِلْكَ خَمْسٌ مِائَةٌ دِرْهَمٌ^(۱۰)

”حضرت ابوسلمه رضی اللہ عنہ کہتے ہیں، میں نے زوجہ رسول ﷺ حضرت عائشہؓ سے دریافت کیا کہ آنحضرت ﷺ کا مہر (اپنی ازواج کے لیے) کتنا تھا؟ انہوں نے فرمایا: بارہ او قیہ اور نش۔ (پھر) پوچھا: کیا تم جانتے ہوش کیا ہے؟ میں نے کہا: نہیں۔ (تو حضرت عائشہؓ نے) فرمایا: نصف او قیہ، پس یہ پانچ سو درہم ہوئے۔“

احادیث صحیحہ سے البته یہ واضح ہے کہ مہر کے بڑھانے میں مبالغہ کرنا اور مرد کی قوت برداشت سے زیادہ مہر رکھنا/ رکھوانا ایک ناپسندیدہ فعل ہے۔ حضرت حسن بصریؓ سے مروی ارشادِ نبوی ﷺ ہے:

((الْزِمُوا النِّسَاءَ الرِّجَالَ وَلَا تُغَالُوا فِي الْمُهُورِ))^(۱۱)

”عورتوں کو مردوں کے پلے باندھنے (نکاح کرنے) کی کوشش کرو اور مہر میں حد سے نہ بڑھو۔“

حضرت عائشہ صدیقہؓ سے روایت ہے کہ نبی اکرم ﷺ نے ارشاد فرمایا:

((إِنَّ أَعْظَمَ النِّسَاءِ بَرَكَةً أَيْسَرُهُنَّ مَوْنَةً))^(۱۲)

”یقیناً برکت کے لحاظ سے عظیم ترین عورتیں وہ ہیں جو (مہر اور ننان نفقة کے) اخراجات کے لحاظ سے سب سے زیادہ آسانی والی ہوں۔“

حضرت ابن عباسؓ سے مروی حدیث ((خَيْرُ النِّسَاءِ أَيْسَرُهُنَّ صَدَاقًا))^(۱۳) کی رو سے بہترین عورتیں وہ ہیں جن کے مہر میں (ان کے شوہروں کو) سہولت ہو۔ مزید ارشاد مبارک ہے:

”مبارک عورت وہ ہے جس سے منگنی کرنا آسان ہو، جس کا مہر دینا آسان ہو اور جس کے ساتھ حسن سلوک کرنا آسان ہو۔“ (۱۲)

حضرت عمر فاروق رضی اللہ عنہ کا قول ہے:

لَا تُغَالِلُوا صَدْقَةَ النِّسَاءِ، فَإِنَّهَا لَوْ كَانَتْ مُكَرَّمَةً فِي الدُّنْيَا أَوْ تَقُوَّىٰ عِنْدَ اللَّهِ لَكَانَ أَوْلَأَكُمْ بِهَا نَبِيُّ اللَّهِ عَلَيْهِ صَلَوةُ اللَّهِ عَلَيْهِ وَسَلَامٌ نَّكَحَ شَيْئًا مِّنْ نِسَائِهِ وَلَا أَنْكَحَ شَيْئًا مِّنْ بَنَاتِهِ عَلَىٰ أَكْثَرِ مِنْ إِثْنَتَيْ عَشْرَةَ أُوْقِيَّةَ (۱۵)

”دیکھو! عورتوں کے مہر زیادہ نہ بڑھایا کرو، کیونکہ اگر یہ دنیا میں عزت کا موجب اور اللہ تعالیٰ کے نزدیک تقویٰ کی چیز ہوتی تو نبی کریم ﷺ تم سے زیادہ اس کے مستحق تھے۔ مجھے علم نہیں کہ رسول اللہ ﷺ نے اپنی ازواج مطہرات ﷺ میں سے کسی سے بارہ اوقیہ سے زیادہ مہر پر نکاح کیا ہو یا اپنی صاحزادیوں میں سے کسی کا نکاح اس سے زیادہ مہر پر کیا ہو۔“

حضور پاک ﷺ نے اپنی کسی بیوی اور بیٹی کا مہر پانچ سو درہم سے زیادہ مقرر نہیں کیا، اور یہ ایک سو اکتیس تو لے اور تین ماشے چاندی بنتی ہے۔ اس کو ”مہر فاطمی“ بھی کہا جاتا ہے۔ ہمارے ہاں روپے میں اس کا حساب وقت کے نزدیک ہوگا۔ فقه حنفی میں مہر کی کم سے کم مقدار دس درہم (تقریباً دو تو لے اور ساڑھے سات ماشے چاندی) ہے، اس سے کم مقرر کرنا صحیح نہیں۔ یہ جو بتیس یا سوا بتیس روپے کو ”مہر شرعی“ سمجھا جانے لگا ہے، یہ بالکل غلط اور بے بنیاد بات ہے۔ (۱۶)

یہ واضح رہنا چاہیے کہ مہر مقرر کر کے اس کے ادا نہ کرنے کی نیت پہلے سے ہی رکھی جائے، تو یہ فساد نکاح ہے اور عند اللہ یہ صحیح نہ ہوگا۔ البتہ مہر انعقاد نکاح کے لیے شرط نہیں ہے۔ حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے ارشاد فرمایا:

((مَنْ تَزَوَّجَ اُمْرَأَةً عَلَىٰ صَدَاقٍ وَهُوَ يَنْوِيُّ أَنْ لَا يُؤْدِيهُ إِلَيْهَا فَهُوَ زَانٌ)) (۱۷)

”جو شخص کسی عورت سے نکاح کرے اور مہر ادا کرنے کی نیت نہ رکھتا ہو وہ زانی ہے۔“

اسی طرح ایک دوسری حدیث کا مضمون ہے کہ جس شخص نے تھوڑے یا زیادہ جس قدر مہر پر بھی کسی عورت سے نکاح کیا اور دل ہی دل میں یہ تہییہ کر لیا کہ بیوی کے اس حق کو ادا نہیں کرے گا، تو یہ اس کو دھوکہ دینا ہوگا۔ اور اگر اس نے اس حق کو ادا نہ کیا اور مر گیا تو قیامت کے روز خدا کے سامنے زنا کار کے روپ میں پیش ہوگا۔ (۱۸)

البتہ اگر نکاح کے وقت مہر متعین نہیں ہو پایا، تو جماعت کی صورت میں ”مہر مثل“ لازم ہوگا۔ یعنی اس خاندان میں عموماً لڑکیوں کا جتنا مہر رکھا جاتا ہے، اتنا ادا کرنا لازم ہے۔ اگر مرد مہر ادا نہیں کرتا اور شرعی طریقے سے وہ معاف بھی نہیں ہوا، اس صورت میں وہ مرد کے ذمے قرض ہے اور واجب الادار ہے گا۔ انتقال ہونے پر پہلے مہر کی ادا نیگی ہو گی، پھر ترکہ تقسیم کیا جائے گا۔

اسی طرح مہر نقدی کی صورت میں دینا بھی ضروری نہیں، بطور زیور بھی ادا نیگی ہو سکتی ہے۔ فوری گنجائش نہ

ہونے کی وجہ سے قسطوں پر بھی مہرباہمی رضامندی سے ادا کیا جاسکتا ہے۔ اگر بیوی کے ملاپ سے پہلے بیوی فوت ہو جائے تو خاوند کے ذمے نصف مہر واجب الادا ہے۔ اور اگر خلوت صحیحہ کے بعد اس کا انتقال ہوا تو شوہر کو پورا مہر دینا لازم ہے۔^(۱۹) مہر اگر نکاح کے وقت فوری ادا نہیں کیا گیا تو بعد میں زوجین کی باہمی رضامندی سے کم و بیش کیا جاسکتا ہے۔ ارشاد خداوندی ہے:

﴿وَلَا جُنَاحَ عَلَيْكُمْ فِيمَا تَرَاضَيْتُمْ بِهِ مِنْ بَعْدِ الْفَرِيضَةِ﴾ (النساء: ۳۴)

”اور تم پر کوئی گناہ نہیں کہ مہر مقررہ کے بعد تم آپس میں (اس کی کمی بیشی پر) رضامند ہو جاؤ۔“

اگر نکاح کے بعد صحبت / خلوت صحیحہ سے قبل طلاق ہو جائے اور مہر متعین نہیں ہوا تھا تو خاوند کو پھر بھی اپنی حیثیت کے مطابق کچھ نہ کچھ عطیہ ضرور دینا ہوگا۔ قرآن پاک میں ارشاد ہوتا ہے:

﴿وَمَتَعُوهُنَّ عَلَى الْمُوْسِعِ قَدْرُهُ وَعَلَى الْمُقْتَرِ قَدْرُهُ مَتَاعًا بِالْمَعْرُوفِ﴾ (آل عمران: ۲۳۶)

”صاحبِ حیثیت اپنی وسعت کے مطابق اور تنگ دست اپنی توفیق کے مطابق حسبِ دستور (ان عورتوں کو) کچھ سامان ضرور دے۔“

قرآن پاک نے اس عطیہ کی کوئی مقدار متعین نہیں کی، البتہ اتنا واضح کر دیا ہے کہ یہ مرد کو اپنی حیثیت کے مطابق بخوبی دینا چاہیے۔ اس میں یہ تزغیب موجود ہے کہ صاحبِ حیثیت تنگی سے کام نہ لے۔ حضرت حسن رضی اللہ عنہ نے ایسے ایک واقعہ میں بیس ہزار کا عطیہ دیا اور قاضی شریح نے پانچ سو درہم کا۔ اس ضمن میں حضرت ابن عباس رضی اللہ عنہ کا ارشاد ہے کہ کم از کم ایک (اچھا اور مکمل) جوڑا کپڑے کا ضرور دے۔^(۲۰)

اور اگر مہر متعین ہو چکا تھا تو (اس صورت میں) اس کا نصف ادا کرنا لازم ہے، البتہ عورت اپنا حق مہر چھوڑنا چاہے تو اسے اختیار ہے۔ ارشادِ ربانی ہے:

﴿وَإِنْ طَلَقْتُمُوهُنَّ مِنْ قَبْلِ آنِ تَمَسُّوهُنَّ وَقَدْ فَرَضْتُمُ لَهُنَّ فِرِيضَةً فِي صُفْ مَا فَرَضْتُمُ إِلَّا آنِ يَعْفُونَ.....﴾ (آل عمران: ۲۳۷)

”اور اگر تم ان کو طلاق دے دو اس سے پہلے کہ تم نے ان کو چھوڑا ہو، اور تم ان کے مہر مقرر کر چکے ہو تو مقرر کیے ہوئے کا آدھا ادا کر دو، مگر یہ کہ وہ (بیویاں) معاف کر دیں.....“

البتہ پسندیدہ امر یہی ہے کہ خاوند پورا مہر بخوبی ادا کر دے۔

ادائیگی کے لحاظ سے مہر کی دو اقسام ہیں: (ا) مہر مجّل (ب) مہر غیر مجّل (موّجل)۔ مہر مجّل کی فوری ادائیگی لازمی ہے اور اس کے ادا نہ کر سکنے کی صورت میں عورت اپنے نفس کو مرد سے روک سکتی ہے۔ نکاح میں مہر مجّل مقرر کرنا، ہمیں افضل ہے۔ مہر غیر مجّل ایک مدت کے بعد ادا کرنا ہوتا ہے اور یہ عرصہ متعین ہونا چاہیے۔ اس مدت متعینہ سے پہلے عورت کو طلب کرنے کا اختیار نہیں۔ مہر ”عند الطلب“، طے ہونے پر، عورت جب بھی مانگے، ادا کرنا ضروری ہوگا۔

فی زمانہ مہر کی ادائیگی میں بہت تساؤں بر تا جار ہا ہے اور اس کی ادائیگی کی کوئی فکر ہی نہیں کی جاتی۔ بیوی کو

تحائف تودیے جاتے ہیں اور شاپنگ کے حوالے سے اس کے نازخرے بھی بخوبی برداشت ہوتے ہیں، لیکن حق مہر کی کوئی پرواہیں کی جاتی۔ یوں اس کی ادائیگی کا بوجھ سر پر رہتا ہے، اور آخرت میں بھی اس بارے لازمی جواب دہی ہوگی۔ اس مسئلے کا ایک آسان حل یہ ہے کہ شادی میں بیوی کو جو بھی زیورات، منہ دکھانی اور ہدایا وغیرہ دیے جائیں، انہیں مہر میں شمار کر لیا جائے۔ اس طرح سے اس فریضہ کی ادائیگی بسہولت ہو سکتی ہے۔

(نام و) نفقة

اسلامی قانون میں ازدواجی زندگی کے لیے جو ضابطہ مقرر کیا گیا ہے، اس کے مطابق شوہر پر بیوی کو مہر کے ساتھ نفقة کی ادائیگی بھی لازم ہے۔ عورت کا کام جہاں گھر کی نگرانی اور خانگی فرائض سرانجام دینا ہے، وہیں مرد کے ذمے اپنے اہل و عیال کے لیے ضروریاتِ زندگی فراہم کرنا بھی ہے۔ قرآن پاک میں ارشاد ہوتا ہے:

﴿الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمُ عَلَى بَعْضٍ وَبِمَا أَنْفَقُوا مِنْ أَمْوَالِهِمْ﴾ (النساء: ۳۴)

”مرد عورتوں پر تنظیم ہیں، اس بنا پر کہ اللہ نے ایک کو دوسرے پر فضیلت دی ہے اور اس بنا پر کہ وہ اپنے اموال میں سے خرچ کرتے ہیں۔“

سورۃ البقرۃ میں فرمایا:

﴿وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ﴾ (آیت ۲۳۳)

”اور جس کا لڑکا ہے (یعنی باپ) اس پر ان عورتوں (ماوں) کا کھانا اور کپڑا ہے دستور کے موافق۔“

اسی طرح فقهاء نے سورۃ الاحزان کی آیت ﴿قَدْ عَلِمْنَا مَا فَرَضْنَا عَلَيْهِمْ فِي أَرْزَاقِهِمْ وَمَا مَلَكُتَ أَيْمَانُهُمْ﴾ (آیت ۵۰) ”ہم کو معلوم ہے جو مقرر کر دیا ہے ہم نے اس پر ان کی بیویوں اور لوگوں کے حق میں،“ سے بھی وجوب نفقة ثابت کیا ہے۔

عورت کے نفقة کی مقدار کے حوالے سے ہدایت رباني ہے:

﴿لِيُنْفِقُ ذُو سَعَةٍ مِّنْ سَعْتِهِ وَمَنْ قُدِرَ عَلَيْهِ رِزْقٌ فَلِيُنْفِقْ مِمَّا أَتَهُ اللَّهُ لَا يُكَلِّفُ اللَّهُ نَفْسًا إِلَّا مَا أَتَاهَا﴾ (الطلاق: ۷)

”تاکہ خرچ کرے وسعت والا اپنی وسعت کے مطابق اور جس (شخص) پر رزق تنگ ہو تو وہ اس میں سے خرچ کرے جو اللہ نے اسے دیا ہے۔ اللہ تعالیٰ کسی کو اس کی وسعت اور قدرت سے زیادہ کی تکلیف نہیں دیتا۔“

احادیث رسول ﷺ میں بھی ہمیں نام و نفقة کے حوالے سے تعلیم دی گئی ہے۔ ذیل میں چند احادیث

مبارکہ بیان کی جاتی ہیں:

☆ ((وَلَهُنَّ عَلَيْكُمْ رِزْقُهُنَّ وَكِسْوَتُهُنَّ بِالْمَعْرُوفِ)) (۲۱)

”اور تمہارے ذمے مناسب طریقے سے ان (ازواج) کے کھانے پینے اور کپڑے کا بندوبست کرنا ہے۔“

☆ رسول اللہ ﷺ سے دریافت کیا گیا کہ بیوی کا کیا حق ہے؟ تو آپ نے فرمایا:
 ((أَنْ تُطِعْمَهَا إِذَا طَعِمْتَ وَتَكْسُوْهَا إِذَا أَكْسَيْتَ)) (۲۲)

”یہ کہ جب تو کھائے اسے (بیوی کو) بھی کھائے اور جب تو پہنے تو اسے بھی پہنائے۔“

☆ ((إِذَا أَنْفَقَ الْمُسْلِمُ نَفْقَةً عَلَى أَهْلِهِ وَهُوَ يَحْتَسِبُهَا كَانَتْ لَهُ صَدَقَةً)) (۲۳)

”جب مسلمان اپنے گھر والوں پر آخرت میں اجر پانے کی نیت سے خرچ کرتا ہے تو یہ اس کے لیے صدقہ بنتا ہے۔“

☆ ((دِينَارٌ أَنْفَقْتَهُ فِي سَبِيلِ اللّٰهِ، وَدِينَارٌ أَنْفَقْتَهُ فِي رَقَبَةٍ، وَدِينَارٌ تَصَدَّقْتَ بِهِ عَلَى مِسْكِينٍ، وَدِينَارٌ أَنْفَقْتَهُ عَلَى أَهْلِكَ، أَعْظَمْتَهَا أَجْرًا الَّذِي أَنْفَقْتَهُ عَلَى أَهْلِكَ)) (۲۴)

”ایک دینار تو وہ ہے جو تو نے جہاد کے سلسلہ میں خرچ کیا، ایک دینار وہ ہے جس سے غلام کو آزادی دلانے میں مدد کی، ایک دینار وہ ہے جو کسی غریب مسکین پر خرچ کیا اور ایک دینار وہ ہے جو اپنے اہل و عیال (بیوی بچوں) پر خرچ کیا، یہ (دینار) اجر میں ان سب سے بڑھ کر ہے۔“

☆ ((مَنْ طَلَبَ الدُّنْيَا حَلَالًا إِسْتِعْفَافًا عَنِ الْمَسْأَلَةِ وَسَعِيًّا عَلَى أَهْلِهِ وَتَعَطُّلًا عَلَى جَارِيهِ لَقِيَ اللّٰهُ تَعَالٰى يَوْمَ الْقِيَامَةِ وَوَجْهُهُ مَثَلُ الْقَمَرِ لَيْلَةَ الْبُدرِ)) (۲۵)

”جس شخص نے حلال ذرائع سے دنیا طلب کی تاکہ خود کو کسی کے آگے ہاتھ پھیلانے سے بچائے رکھے اور اپنے اہل و عیال کے لیے روزی مہیا کرے اور اپنے پڑوں کے ساتھ حسن سلوک کرئے وہ قیامت کے روز اللہ تعالیٰ سے اس حال میں ملے گا کہ اس کا چہرہ بد رکام کی طرح چمک رہا ہوگا۔“

گویا گھر کی ضروریات اور بیوی بچوں کی کفالت شوہر کی ذمہ داری ہے۔ یہاں یہ امر ذہن نشین رہنا چاہیے کہ بیوی شوہر سے نان و نفقة لینے کی اُس وقت تک مستحق ہے جب تک وہ اپنے شوہر کے گھر آباد ہو۔ اگر وہ بغیر کسی شرعی حق کے شوہر کی اجازت اور منشا کے بغیر اپنے میکے بیٹھ جائے تو وہ شرعاً ناشزہ (نافرمان) ہے اور ناشزہ کا نان و نفقة شوہر کے ذمے واجب نہیں۔

اب نان و نفقة میں نزاع کی دو صورتیں ہیں: پہلی یہ کہ شوہر نفقة دینے کی استطاعت رکھتا ہو اور نہ دے، اور دوسری یہ کہ اس میں اس کے ادا کرنے کی قدرت ہی نہ ہو۔ پہلی صورت میں تو یہ امر متفق علیہ ہے کہ قاضی اس کو نفقة ادا کرنے پر ہر ممکن طریقے سے مجبور کر سکتا ہے، لیکن اگر شوہر اس کے حکم کی تعلیم نہیں کرتا تو اب اختلاف ہے کہ ایسی صورت حال میں کیا کرنا چاہیے۔ احناف کا مسلک یہ ہے کہ ایسی صورت میں عورت خود اپنے نفقة کا بندوبست کرئے خواہ اسے شوہر کے نام پر قرض لینا پڑے یا محنت مزدوری کرنی پڑے یا پھر اپنے کسی عزیز اور رشتہ دار سے مدد لینا پڑے۔ جبکہ اس کے برخلاف مالکیہ کا مسلک ہے کہ ایسی صورت میں مجبوراً قاضی کو خود طلاق واقع کر دینے کا حق حاصل ہے۔ بعض علمائے احناف نے بھی مالکیہ کے اس فتوے کو اختیار کیا ہے، مگر اس شرط کے ساتھ کہ عورت خود نفقة کا انتظام نہ کر سکتی ہو یا اگر کر سکتی ہو تو شوہر سے علیحدہ رہنے کی صورت میں اس کے معصیت میں بمتلا ہونے کا ڈر ہو۔ لیکن قرآن پاک کی رو سے نفقة عورت کا حق ہے، جس کے معاوضے میں ہی

شوہر کو اس پر حقوقِ زوجیت حاصل ہوئے ہیں۔ اگر کوئی شخص قصد اس حق کو ادا کرنے سے انکاری ہے تو عورت کو زبردستی اس کے عقدِ نکاح میں رکھنے کی کوئی وجہ نہیں بنتی۔ جب تک عورت کسی شخص کے نکاح میں ہے، اس کے نان و نفقة کا ذمہ دار اس کا شوہر ہی ہے۔ حالت نکاح میں اس کو خود روزی کمانے، اپنے رشتہ داروں پر بارڈا لئے یا ایک ظالم شوہر کے نام پر قرض لینے کی غیر ممکن الحصول کوشش پر مجبور نہیں کیا جاسکتا۔

دوسری صورت ”عدم استطاعت“ میں احتاف کا پھر یہی مسلک ہے کہ عورت کو صبر کی تلقین کی جائے یا پھر وہ کسی عزیز کی مدد اور قرض وغیرہ پر گزارا کرے۔ امام ابوحنیفہ رحمۃ اللہ علیہ کے نزدیک ایسی عورت کا نفقة ہر اس شخص پر واجب ہے جس پر بن بیا ہی ہونے کی بنا پر اس کی پروش اور گزارے کی ذمہ داری عائد ہوتی ہو۔ لیکن امام مالک، امام شافعی اور امام احمد بن حنبل رحمۃ اللہ علیہ کا موقف ہے کہ اگر عورت ایسے شوہر کے ساتھ زندگی نہ گزار سکتی ہو اور علیحدگی کا دعویٰ کرے، تو پھر علیحدگی (تفريق) کرا دی جائے گی۔ امام مالک کے نزدیک شوہر کو مہینہ دو مہینہ یا مناسب مدت تک مهلت دی جائے گی کہ وہ نان و نفقة کا بندوبست کر سکے، امام شافعی صرف تین دن کے انتظار کا کہتے ہیں اور امام احمد بن حنبل کے نزدیک بلا تاخیر زوجین میں تفريقي کرا دی جائے گی۔

اس حوالے سے قرآن پاک کا قاعدہ جو ﴿وَبِمَا أَنْفَقُوا مِنْ أَمْوَالِهِمْ﴾ میں بیان ہوا ہے، نہ صرف ائمہ ثلاشہ کی تائید کرتا ہے، بلکہ احادیث و آثار کی رو سے بھی اس کی توثیق ہوتی ہے۔ دارقطنی اور زہقی میں حضور ﷺ کا یہ فیصلہ منقول ہے کہ عدم نفقة کی صورت میں زوجین میں علیحدگی کرا دی جائے۔ حضرت عمر، حضرت علی اور حضرت ابوہریرہ رضی اللہ عنہم سے بھی یہی منقول ہے۔ تابعین میں سے یہی حضرت سعید بن مسیبؓ کا فتویٰ اور حضرت عمر بن عبد العزیزؓ کا عمل ہے۔ احتاف کا استدلال آیت قرآنی ﴿وَمَنْ قُدِرَ عَلَيْهِ رِزْقُهُ فَلْيُنْفِقْ مِمَّا أَتَهُ اللَّهُ لَا يُكَلِّفُ اللَّهُ نَفْسًا إِلَّا مَا أَتَهَا﴾ سے ہے۔ حالانکہ اس آیت سے تو اتنا ثابت ہوتا ہے کہ نفقة کے لیے شرعاً کوئی مقدار مقرر نہیں، بلکہ اس کا انحصار نفقة دینے والے (شوہر) کی مالی حیثیت پر ہے۔ اس سے یہ مطلب تو نہیں نکلتا کہ جہاں ادا یعنی نفقة سرے سے موجود ہی نہ ہو، وہاں عورت کو زبردستی رہنے پر مجبور کیا جائے۔ یہ مقامِ عزیمت اور اخلاقی کمال تو ہو سکتا ہے کہ ایک عورت فاقہ کشی، مصیبت یا تنگی اور آزمائش کے باوجود اپنے شوہر کا ساتھ دئے، لیکن اسے کسی صورت شرعی مجبوری کا نام نہیں دیا جا سکتا۔ اخلاقی تعلیم اور شرعی حق کا علیحدہ علیحدہ مقام ہے۔ اگر عورت اپنے نفقة کا حق برضاء و رغبت چھوڑ دے یا چھوڑ سکتی ہو اور شوہر کی رفاقت کو، ہی پسند کرے تو واقعی قابل تعریف اور لاکت تحسین ہے، لیکن اگر نان و نفقة کے بغیر اس کا گزارانہ ہو اور اس کے چھوڑنے کی استطاعت نہ پائی جاتی ہو، تو پھر اسلام کے نظامِ عدل و انصاف میں اس بات کی گنجائش نہیں کہ اس کو تکلیف اور جبر کے ساتھ مقامِ عزیمت پر پڑھانا کی کوشش کی جائے۔ اس ضمن میں امام مالک کا مسلک سب سے احسن ہے کہ شوہر کو مناسب مدت تک مهلت دینے کے بعد ہی زوجین میں علیحدگی اور تفريقي کا حکم دیا جائے۔ (۲۶)

اسی طرح مطلقہ حاملہ کے بارے میں ارشادِ خداوندی ہے:

﴿وَإِنْ كُنَّ أُولَاتٍ حَمْلٍ فَأَنْفِقُوا عَلَيْهِنَ حَتَّى يَضَعْنَ حَمْلَهُنَ﴾ (الطلاق: ٦)

”اور اگر مطلقہ عورتیں حمل والیاں ہوں تو اس وقت تک ان کا نفقہ ادا کرتے رہو جب تک انہیں وضع حمل نہ ہو جائے۔“

اسی لیے مطلقہ حاملہ کے بارے میں پوری امت کا اجماع ہے کہ اس کا نفقہ اس کی عدت (وضع حمل تک) پوری ہونے تک شوہر پر واجب ہے۔ اب جو مطلقہ حاملہ نہیں اور اس کو طلاق رجعی دی گئی ہے، تو عدت پوری ہونے تک اس کے نفقہ کا شوہر پر واجب ہونے پر بھی اجماع امت ہے۔ باقی رہی وہ مطلقہ جس کو طلاقِ بائن یا طلاقِ ثلاشہ دی گئی ہے یا اس نے خلع لیا ہے تو اس صورت میں امام شافعی، امام احمد اور بعض دوسرے ائمہ کا قول ہے کہ اس کا نفقہ شوہر پر دوران عدت واجب نہیں ہے۔ امام ابوحنیفہ کے نزدیک اس کا نفقہ بھی شوہر پر واجب ہے۔ ان کے نزدیک جس طرح حقِ سکنی (رہائش) تمام مطلاقات کے لیے لازم (واجب) ہے، اسی طرح حقِ نفقہ بھی تمام مطلاقات کے لیے لازم ہے۔ ان کی دلیل مذکورہ بالا آیت کا پہلا حصہ ہے:

﴿أَسْكِنُوهُنَّ مِنْ حَيْثُ سَكَنْتُمْ مِنْ وَجْدِكُمْ﴾ (الطلاق: ٦)

”ان عورتوں کو گھر (رہائش) دور ہنے کے واسطے جہاں تم رہو، اپنے مقدور (حیثیت) کے مطابق۔“

اس میں تمام مطلاقات کے لیے حقِ سکنی لازم (واجب) ٹھہرایا گیا ہے۔

اس آیت کی حضرت عبد اللہ بن مسعود رضی اللہ عنہ کی قراءت یوں ہے:

﴿أَسْكِنُوهُنَّ مِنْ حَيْثُ سَكَنْتُمْ وَأَنْفِقُوا عَلَيْهِنَّ مِنْ وَجْدِكُمْ

ایک قراءت دوسری قراءت کی تفسیر کرنے والی ہوتی ہے۔ اس سے معلوم ہوتا ہے کہ آیت مذکورہ کی مشہور قراءت جس میں لفظ **أَنْفِقُوا** نہ کوئی نہیں، اس میں بھی گویا یہ لفظ محذوف ہے اور اس نے جس طرح تمام مطلاقات کا حقِ سکنی شوہروں پر لازم کیا ہے، اسی طرح ایام عدت کا حق نفقہ بھی ان پر واجب کر دیا ہے۔ اس کی تائید حضرت عمر فاروق رضی اللہ عنہ اور دوسرے کئی صحابہ کرام رضی اللہ عنہم کے اس قول سے ہوتی ہے، جس میں انہوں نے حضرت فاطمہ بنت قیس رضی اللہ عنہا کی، جن کو ان کے شوہرنے طلاقِ ثلاشہ دی تھی، اس روایت کو کہ رسول اللہ صلی اللہ علیہ وسلم نے ان کا نفقہ ان کے شوہر پر لازم نہیں کیا تھا، یہ کہہ کر رد فرمایا کہ ہم ایک عورت کے قول (روایت) کی بناء پر کتاب اللہ اور سنت رسول کو نہیں چھوڑ سکتے، جس میں تمام مطلاقات کا نفقہ شوہروں پر واجب کیا گیا ہے (صحیح مسلم)۔ حضرت عائشہ رضی اللہ عنہا نے بھی فاطمہ بنت قیس رضی اللہ عنہا کے قول کو رد کیا ہے۔ (۲۷)

اس روایت میں کتاب اللہ کے حوالے سے بظاہر یہی آیت مراد ہے اور حضرت عمر رضی اللہ عنہ کے نزدیک مفہوم آیت میں نفقہ بھی داخل ہے، جبکہ سنت رسول سے مراد وہ حدیث ہے جو خود حضرت عمر رضی اللہ عنہ سے طحاوی، دارقطنی اور طبرانی میں روایت کی گئی ہے۔ آپ نے فرمایا کہ میں نے رسول اللہ صلی اللہ علیہ وسلم کو یہ فرماتے ہوئے سنائے کہ آپ صلی اللہ علیہ وسلم نے مطلقہ ثلاشہ کے لیے بھی نفقہ اور سکنی واجب کیا ہے۔

تفسیر ابن کثیر کے مطابق ضحاک کا قول ہے کہ جب کوئی شخص اپنی بیوی کو طلاق دے اور اس کے ساتھ چھوٹا

بچہ بھی ہو تو اس کے دودھ پلانے تک (دو سال کا) خرچہ اور نفقة باب پر واجب ہے۔ اب گویا عدالت کے دوران حمل والی عورت کا نان و نفقة تو صراحتاً اس آیت نے واجب قرار دے دیا۔ اسی طرح مطلقاً رجیعہ کا چونکہ ابھی تک شرعاً نکاح نہیں ٹوٹا، اس لیے اس کے نفقة کے وجوب پر بھیاتفاق ہے۔ مطلقاً باسنه یا ثلاشہ کے معاملے میں فقہاءِ امت کا اختلاف ہے۔ احناف کے مسلک میں اس کا نفقة بھی واجب ہے۔ امام ابوحنیفہ کا ظاہر روایت میں قول ہے کہ بالغہ بچے اور اپاچ (معدور) بالغ بچے نیز نابالغ بچے کا نفقة باب پر واجب ہے۔ اسی طرح بوڑھے والدین کا نفقة اولاد پر واجب ہے^(۲۸)۔ امام مالک کا قول ہے کہ والدین کا نفقة صلبی اولاد پر (واجب) ہوتا ہے۔ اس میں مذکرو مونث دونوں برابر ہیں، بشرطیکہ دونوں خوشحال ہوں۔ اور اگر ان میں سے ایک خوشحال ہو اور دوسرا فقیر (بدحال) ہو تو نفقة خوشحال پر لازم ہو گا۔^(۲۹) احناف کے نزدیک نان و نفقة کے حوالے سے شوہر کی مالی حیثیت کو ہی مدنظر رکھا جائے گا۔

والدہ اور بیوی کے درمیان خرچہ کی تقسیم

آخر میں ایک معرکہ الاراعاتی مسئلے، جس میں اکثر افراط و تفریط سے کام لیا جاتا ہے، کی طرف توجہ مبذول کرانی مقصود ہے۔ یہ قضیہ والدہ اور بیوی کے درمیان خرچہ کی تقسیم کا ہے۔ اس میں یا تو والدہ مکمل طور پر با اختیار اور حاوی ہو کر بہو کو اپنا محتاج بنادیتی ہے یا پھر بہو اپنی حکمرانی کا سکھ جماتے ہوئے ساس کو مالی ضروریات کے حوالے سے ترساتی ہے۔ رہ گیا بے چارہ شوہر تو وہ غریب چکلی کے دو پاؤں کے درمیان پستار ہتا ہے۔ اس حوالے سے اسلام ہمیں اعتدال کی تعلیم دیتا ہے۔ مرد کو چاہیے کہ وہ والدین کی ضروریات کو بھی حتی المقدور پوری کرے اور بیوی بچوں کی بھی حسب استطاعت کفالت کرے، کسی کی بھی حق تلفی نہ ہونے پائے۔

اس ضمن میں کتاب ”الزوج الصالح“، (صالح خاوند) سے ایک اقتباس توجہ کا اشد طالب ہے:

”بعض اوقات شوہر اپنے والدین کی ہدایات پر عمل کرتے ہوئے کہ بیوی فضول خرچ اور پھوہڑ ہے، گھر کے مناسب اخراجات سے بھی ہاتھ کھینچ لیتا ہے۔ یہ بات قابل اصلاح ہے۔ پہلے والے وقت لد گئے۔ والدین کے زمانہ میں گھر کے اخراجات پر جو رقم اٹھتی تھی، آج کل ہم اس کا سوچ بھی نہیں سکتے۔ جہاں آمدنی میں ترقی ہوئی ہے، وہاں اخراجات میں اضافہ اس سے بھی زیادہ۔ رہن سہن کے طور طریقوں میں جو روز بروز تبدیلی آ رہی ہے، اس کا آج سے نصف صدی یا کم پہلے سوچا بھی نہ جا سکتا تھا۔ کل جو اشیاء آسائش کے زمرہ میں تھیں، آج ضرورت بن گئی ہیں۔ لیکن بعض والدین جنہوں نے حالات اور وقت کے ساتھ سمجھوتہ نہیں کیا، اپنی بہو کے گھر یا مصارف کو انتہائی درجے کی فضول خرچی پر متحمل کرتے ہیں۔“

بہو کتنا ہی ہاتھ کھینچ کر خرچ کرے ساس اسے انتہائی درجے کی فضول خرچ کا خطاب دے دیتی ہے۔ ماں کا ایسی باتیں کرنے کا اصل مقصد بیٹے کو اپنے زیر اثر رکھنا ہوتا ہے اور اس کی خواہش یہ ہوتی ہے کہ بیٹے کی آمدنی پر اس کا مکمل اختیار ہو۔ ایسے شوہر جو اپنے والدین کی ہر معاملہ میں تابع داری کو اپنادینی فریضہ سمجھتے ہیں، گھر کے تمام مصارف اپنی والدہ کے ہاتھوں میں دے دیتے ہیں۔ ایسے غیر اخلاقی

معاملات کا حضرت مسیح اللہ نے خوب جائزہ لیا ہے : ”(پہلی برائی یہ کہ) بعض شوہر اپنی بیویوں کو اخراجات کے لیے مناسب رقم نہیں دیتے، اور بعض نا انصافی اور بلا جواز مار پیٹ بھی بلا تکلف روا رکھتے ہیں۔ دوسری برائی یہ کہ تمام کی تمام آمدی اپنے ماں باپ کے ہاتھوں میں رکھ دیتے ہیں اور بیوی ہر ضرورت کے لیے اس کے والدین کی دست نگر ہوتی ہے۔ اور وہ (والدین) اکثر اوقات اس کی ضروریات کو درخور اعتناء نہیں سمجھتے اور بے اعتنائی سے ٹھکرای دیتے ہیں“۔ البتہ اخراجات کے معاملہ میں، قرآن پاک اور احادیث کی روشنی میں ایک بات کا سمجھنا اور اس پر عمل پیرا ہونا بہت لازم ہے کہ ان میں نہ تو فضول خرچی ہونی چاہیے اور نہ ہی کنجوی (بخل) کا معاملہ ہو بلکہ راہِ اعتدال ہو۔ قرآن پاک میں ارشاد ہوتا ہے : ﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَاماً﴾ (الفرقان) ”اور (عبد الرحمن وہ ہیں کہ) جو خرچ کرتے وقت نہ تو اسرا ف کرتے ہیں اور نہ بخیلی بلکہ ان دونوں کے درمیان معتدل طریقے پر خرچ کرتے ہیں“۔ اور فرمان نبوی ﷺ ہے : ((مَا عَالَ مَنِ اقْتَصَدَ)) ”وہ محتاج نہیں ہوا جس نے میانہ روی اختیار کی۔“ (۳۰)

حوالہ جات

- (۱) الموسوعة الفقهية الكويتية و نسائیات از پروفیسر ڈاکٹر محمد شکیل اوچ، کلیہ معارف اسلامیہ جامعہ کراچی، طبع ۱۲۰۲ء، ص ۲۷۸، باراول۔
- (۲) نسائیات از پروفیسر ڈاکٹر محمد شکیل اوچ، کلیہ معارف اسلامیہ جامعہ کراچی، طبع ۱۲۰۲ء، ص ۲۷۸، باراول۔
- (۳) صحيح البخاری، کتاب الہبة، ح: ۲۴۵۴۔ سنن ابن داؤد، کتاب النکاح، ح: ۲۱۳۵۔ سنن ابن ماجہ، کتاب النکاح، ح: ۱۹۷۲۔
- (۴) معارف القرآن از مفتی محمد شفیع، جلد دوم، پارہ ۲، سورۃ النساء، آیت ۲، ص ۲۹۹ تا ۲۹۷، طبع ۲۰۱۵ء، مکتبہ معارف القرآن، کراچی۔
- (۵) رواہ البیهقی فی ”شعب الایمان“ والدارقطنی فی ”المجتبی“۔ مشکاة المصایح، کتاب البيوع، باب الغصب والعاریة۔
- (۶) تفسیر مظہری از قاضی محمد ثناء اللہ پانی پتی، مترجم (متن) پیر محمد کرم شاہ الا زہری، ج ۲، پارہ ۲، سورۃ النساء، آیت ۲، ص ۲۵۲ تا ۲۵۶۔ طبع ۱۰ء بار چہارم۔ ضیاء القرآن پبلی کیشنز، لاہور۔
- (۷) تفسیر مظہری از قاضی محمد ثناء اللہ پانی پتی، مترجم (متن) پیر محمد کرم شاہ الا زہری، ج ۲، پارہ ۲، سورۃ النساء، آیت ۲، ص ۲۵۲ تا ۲۵۶۔ طبع ۱۰ء بار چہارم۔ ضیاء القرآن پبلی کیشنز، لاہور۔
- (۸) حقوق الزوجین از سید ابوالاعلیٰ مودودی عنوان ”مہر“، ص ۵۷ تا ۷۷، طبع ۱۹۳۳ء، بار دوم، دارالاسلام، پٹھان کوٹ، (ضلع گودا سپور)۔
- (۹) تفسیر مظہری از قاضی محمد ثناء اللہ پانی پتی، مترجم (متن) پیر محمد کرم شاہ الا زہری، ج ۱، پارہ ۵، سورۃ النساء، ص ۳۲۲ تا ۳۲۳۔
- (۱۰) صحیح مسلم، کتاب النکاح، باب الصداق..... ح: ۱۴۲۶۔

- (۱۱) مجموع الفتاوى لشيخ الاسلام ابن تيميه ۱۹۲/۳۲ -
- (۱۲) مسند احمد ۶/۸۲، ۱۴۵، والبیهقی فی السنن الکبری فی الصداق ۷/۲۳۵ -
- (۱۳) الطبرانی فی الکبیر (۱۱۰۰) وابن حبان (۱۲۵۵) -
- (۱۴) صحیح ابن حبان ۷/۱۵۸، سنن البیهقی ۷/۲۳۵ -
- (۱۵) سنن الترمذی، کتاب النکاح، ح: ۱۱۱ - سنن ابی داؤد، کتاب النکاح، ح: ۲۱۰ - سنن ابن ماجہ، کتاب النکاح، ح: ۱۸۸۷ -
- (۱۶) آپ کے مسائل اور ان کا حل از حضرت مولانا محمد یوسف لدھیانوی، ج ۵، ص عنوان 'حق مہر'، ص ۱۳۸ تا ۱۵۶، طبع ۱۹۹۸ء، مکتبہ لدھیانوی، کراچی -
- (۱۷) مسند البزار ۱۵/۲۵۶ - مجمع الزوائد للهیشمی ۴/۱۳۴ -
- (۱۸) تحفۃ العروں از علامہ محمود مہدی استانبولی، مترجم مختار احمد ندوی، مکتبہ قدوسیہ لاہور، طبع ۱۹۹۱ء بار دوم -
- (۱۹) آپ کے مسائل اور ان کا حل از حضرت مولانا محمد یوسف لدھیانوی، ج ۵، ص ۱۳۸ تا ۱۵۵ -
- (۲۰) معارف القرآن از مفتی محمد شفیع، ج ۱، پارہ ۱، سورۃ البقرۃ، آیت ۲۳۶ - ادارۃ المعارف، کراچی، طبع ۱۹۸۳ء -
- (۲۱) صحیح مسلم، کتاب الحج، باب حجۃ النبی ﷺ، ح: ۱۲۱۸ -
- (۲۲) سنن ابی داؤد، کتاب النکاح، ح: ۲۱۴۲ -
- (۲۳) صحیح البخاری، کتاب النفقات، ح: ۳۶۰، وصحیح مسلم، کتاب الزکاة، ح: ۱۶۶۹ -
- (۲۴) صحیح مسلم، کتاب الزکاة، ح: ۹۹۵ -
- (۲۵) رواہ البیهقی فی شعب الایمان و ابو نعیم فی الحلیة -
- (۲۶) حقوق الزوجین از سید ابوالاعلیٰ مودودی، ص ۷۷ تا ۸۰ - دارالاسلام، پٹھان کوٹ (صلع گوداسپور)، طبع ۱۹۲۳ء، بار دوم -
- (۲۷) معارف القرآن از مفتی محمد شفیع، ج ۸، پارہ ۲۸، سورۃ الطلاق، آیت ۷، ص ۳۹۰ تا ۳۹۱، ادارۃ المعارف، کراچی، طبع ۱۹۹۰ء -
- (۲۸) تفسیر مظہری از قاضی محمد ثناء اللہ پانی پتی، ترجمہ متن پیر محمد کرم شاہ الا زہری، ج ۱، پارہ ۲، سورۃ البقرۃ، آیت ۲۳۳، ص ۳۶۲ -
- (۲۹) تفسیر مظہری از قاضی محمد ثناء اللہ پانی پتی، ترجمہ متن پیر محمد کرم شاہ الا زہری، ج ۱، پارہ ۲، سورۃ البقرۃ، آیت ۲۳۳، ص ۳۶۲ -
- (۳۰) The Pious Husband، تالیف مجلس علماء جنوبی افریقیہ، صالح خاوند (ترجمہ) از ادارہ علم القرآن، لاہور، طبع ۱۹۹۲ء، ص ۸۷ تا ۸۶ -

